

ATƏT Azərbaycanla əməkdaşlığı genişləndirməkdə maraqlıdır

İyunun 22-də Milli Məclis Sədrinin müavini, Azərbaycanın ATƏT Parlament Assambleyasında nümayəndə heyətinin rəhbəri Bahar Muradova ölkəmizdə səfərdə olan ATƏT-ə üzv ölkələrin daimi nümayəndələrindən ibarət heyət ilə görüşüb.

Bahar Muradova Cənubi Qafqaz ölkələrinə həyata keçirilən səfərin ATƏT-in və onun institutlarının bu regionda gedən prosesləri dərinlən öyrənməsi baxımından vacibliyini bildirib. Onun sözlərinə görə, bu səfər regiondakı prosesləri təhlil etməyə və ölkələrin mövqelərini müəyyənləşdirməyə öz töhfəsini verəcək. Bahar Muradova bu il ölkəmizdə Xalq Cümhuriyyətinin 100 illiyinin qeyd edildiyini bildirərək deyib ki, Azərbaycan hələ 100 il bundan əvvəl Şərqdə demokratik cümhuriyyət qurulması istiqamətində addım atıb, qadınlara kişilərlə bərabər seçmək və seçilmək hüququ verib. Beləliklə, Azərbaycanın demokratik dövlət quruculuğu istiqamətində çox böyük təcrübəsi var.

“Azərbaycan heç bir təhlükəsizlik alyansına, hərbi bloka üzv olmayan ölkədir. Bizim həm ATƏT-lə, həm ona üzv və digər ölkələr ilə münasibətdə siyasətimiz müəyyən meyarlara əsaslanır. Azərbaycan hesab edir ki, Avropa təhlükəsizlik arxitekturası hazırda növbəti böhran dövrünü yaşayır. Bu həm Avropanın özündə, həm də digər regionlarda baş verən hadisələr nəticəsində meydana gəlir” - deyərək Bahar Muradova qeyd edib.

Azərbaycanın ATƏT-lə əməkdaşlığa böyük əhəmiyyət verdiyini deyən Bahar Muradova söyləyib ki, ölkəmizin Parlament Assambleyasında fəaliyyət göstərən daimi nümayəndələri var. Azərbaycan bu nümayəndə heyəti ilə birlikdə ATƏT Parlament Assambleyasının ümumi prioritetlərinin formalaşmasında və siyasətinin həyata keçirilməsində iştirak edir.

Fransanın ATƏT yanında daimi nümayəndəsi Veronika Roger Lacan bildirib ki, Azərbaycan ATƏT dəyərlərinin təşviqində önəmli rol oynayan ölkədir. ATƏT Azərbaycanla əməkdaşlığı genişləndirməkdə maraqlıdır.

İtaliyanın ATƏT yanında daimi nümayəndəsi, Daimi Şuranın sədri Allesandro Azzoni də Avropada təhlükəsizlik arxitekturasının böhran yaşadığını təsdiqləyərək qarşılıqlı təcrübə mübadiləsi üçün dialoqların qurulmasının önəmini vurğulayıb. Bildirib ki, bu səfər Azərbaycanla ATƏT arasındakı əməkdaşlığın genişləndirilməsinə böyük töhfə verəcək.

Sonra Milli Məclisin deputatları Qüdrət Həsənzadə, Asim Mollazadə, Xan Hüseyin Kazımlı, Rafael Hüseyinov, Sevinc Fətəliyeva və digərləri ATƏT-lə Azərbaycan arasındakı əlaqələrdən söz açıblar. Bildirilib ki, ATƏT-ə üzv ölkələrlə Azərbaycanı birləşdirən ikitərəfli əməkdaşlıq mövcuddur. Bu əməkdaşlıq iqtisadi, ticarət, enerji, mədəniyyət, təhsil və digər sahələri əhatə edir. Azərbaycan bu münasibətlərə böyük əhəmiyyət verir. Eyni zamanda, Avropa ilə Azərbaycanı strateji əməkdaşlıq birləşdirir. Bu gün dünyada terrorçuluq, işğal, münafişlər geniş yayılıb. Bu vəziyyətdə təbii ki, bizi, ilk növbədə, birləşdirən sabitliyin, sülhün bərqərar olmasıdır.

Görüşdə Ermənistan-Azərbaycan, Dağlıq Qarabağ münaqişəsindən də söhbət açılib. Vurğulanıb ki, Azərbaycanın Dağlıq Qarabağ bölgəsi və ətraf yeddi rayonu Ermənistan silahlı qüvvələri tərəfindən işğal olunub. Ermənistan azərbaycanlılara qarşı etnik təmizləmə siyasəti aparıb. Ermənistanın təcavüzü nəticəsində ölkəmizdə 1 milyon 200 mindən çox qaçqın və məcbur köçkün var. Onların yaşayış şəraitinin yaxşılaşdırılması üçün mühüm işlər görülür, lakin bu insanların ən böyük arzusu doğma torpaqlarına qayıtmaqdır.

Söhbət zamanı qarşılıqlı maraq doğuran məsələlər müzakirə olunub.

S.MƏMMƏDOVA,
“Azərbaycan”